

NSD NEWS BULLETIN
ALL INDIA RADIO, GUWAHATI
0000000000

Date : 24-05 -2024

Time : 1340 hrs

ASSAMESE MIDDAY BULLETIN
HEADLINES

- ১। লোকসভা নিৰ্বাচনৰ ষষ্ঠ পৰ্যায়ৰ ভোটগ্ৰহণৰ বাবে সকলো প্ৰস্তুতি সম্পূৰ্ণ কৰি তোলা হৈছে। এই পৰ্যায়ত ৬ খন ৰাজ্য আৰু দুটা কেন্দ্ৰীয়শাসিত অঞ্চলৰ মুঠ ৫৮ টা সংসদীয় সমষ্টিত ভোটগ্ৰহণ কৰা হ'ব।
- ২। লোকসভা নিৰ্বাচনৰ সপ্তম তথা অন্তিম পৰ্যায়ৰ বাবে ৰাজনৈতিক দলসমূহৰ প্ৰচাৰ অভিযান তীব্ৰতৰ হৈ উঠিছে।
- ৩। ভাৰতৰ বেডমিণ্টন তাৰকা পি ভি সিন্ধুৱে মালয়েছিয়াৰ কোৰালালমপুৰত অনুষ্ঠিত মালয়েছিয়া মাষ্টাৰ্ছ বেডমিণ্টন প্ৰতিযোগিতাৰ মহিলাৰ ছিংগলছত ছেমি ফাইনেলত প্ৰৱেশ কৰিছে।

আৰু

- ৪। ৰাজস্থান ৰয়েলছ আজি চেন্নাইৰ এম এ চিডাম্বৰম ষ্টেডিয়ামত হ'বলগীয়া আই পি এল ক্ৰিকেট প্ৰতিযোগিতাৰ দ্বিতীয়খন কোৱালিফায়াৰত ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব।

:.....:

লোকসভা নিৰ্বাচনৰ ষষ্ঠ পৰ্যায়ৰ ভোটগ্ৰহণৰ বাবে সকলো প্ৰস্তুতি সম্পূৰ্ণ কৰি তোলা হৈছে। এই পৰ্যায়ত কাইলৈ পুৰা ৭ বজাৰ পৰা সন্ধিয়া ৬ বজালৈ ৬ খন ৰাজ্য আৰু দুটা কেন্দ্ৰীয়শাসিত অঞ্চলৰ মুঠ ৫৮ টা সংসদীয় সমষ্টিত ভোটগ্ৰহণ কৰা হ'ব। এই সমষ্টিসমূহৰ ভিতৰত বিহাৰৰ ৮টা, হাৰিয়ানাৰ ১০ টা, জম্মু-কাশ্মীৰৰ এটা, ঝাৰখণ্ডৰ ৪টা, দিল্লীৰ ৭টা, ওড়িশাৰ ছটা, উত্তৰ প্ৰদেশৰ ১৪টা আৰু পশ্চিমবংগৰ ৮টা সমষ্টি আছে। এই সমষ্টি কেইটাৰ বাবে মুঠ ৮৮৯ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে।

এই পৰ্যায়ত জ্যেষ্ঠ বিজেপি নেতা ধৰ্মেন্দ্ৰ প্ৰধান, মেনকা গান্ধী, মনোহৰ লাল খট্টৰ, সন্মিত পাত্ৰ, কংগ্ৰেছ নেতা দিপেন্দ্ৰ সিং ছদা, কুমাৰী ছেলজা, ৰাজ বাববৰ, সমাজবাদী পাৰ্টিৰ নেতা ধৰ্মেন্দ্ৰ যাদৱ, পি ডি পিৰ মুৰব্বী মেহবুবা মুফটিৰ ভাগ্য নিৰ্ণয় কৰিব।

ৰাষ্ট্ৰীয় ৰাজধানী দিল্লীত ষষ্ঠ পৰ্যায়ৰ ভোটগ্ৰহণৰ বাবে সকলো প্ৰস্তুতি সম্পূৰ্ণ কৰি তোলা হৈছে। দিল্লীত এই পৰ্যায়ত সাতটা সংসদীয় সমষ্টিত মুঠ ১ কোটি ৫২ লাখ ভোটাৰতাই ১৬২গৰাকী প্ৰাৰ্থীৰ ভাগ্য নিৰ্ণয় কৰিব। এই প্ৰাৰ্থীসকলৰ ভিতৰত বিজেপিৰ মনোজ তিৱাৰী আৰু বামুৰি স্বৰাজ, আম আদমী পাৰ্টিৰ সোমনাথ ভাৰতী আৰু কুলদ্বীপ কুমাৰ তথা কংগ্ৰেছৰ কনহায়া কুমাৰ আৰু জে পি আগৰৱাল অন্যতম। আকাশবাণীৰ সংবাদদাতাই জনোৱা মতে নিৰ্বাচন সুকলমে তথা সুচাৰুৰূপে অনুষ্ঠিত কৰাৰ বাবে ব্যাপক ব্যৱস্থা গঢ়ি তোলা হৈছে। চহৰখনত স্থাপন কৰা মুঠ ১৩ হাজাৰ ৬৩৭টা ভোটগ্ৰহণ কেন্দ্ৰৰ ভিতৰত ৭০টা গোলপীয়া ভোটগ্ৰহণ কেন্দ্ৰ আছে। এই গোলপীয়া

ভোটগ্ৰহণ কেন্দ্ৰসমূহ সম্পূৰ্ণৰূপে মহিলাৰ দ্বাৰা পৰিচালনা কৰা হ'ব। আনহাতে, প্ৰথমবাৰৰ বাবে প্ৰতিটো সংসদীয় সমষ্টিতে বিশেষভাৱে সক্ষম লোকে সম্পূৰ্ণ ৰূপে পৰিচালনা কৰা একোটাকৈ ভোটকেন্দ্ৰও স্থাপন কৰা হৈছে।

ইপিনে, জম্মু আৰু কাশ্মীৰত কাইলৈ ষষ্ঠ পৰ্যায়ত ২৫ হাজাৰৰো অধিক কাশ্মিৰী প্ৰব্ৰজনকাৰীয়ে অনন্তনাগ-ৰাজৌৰি সমষ্টিত ভোটদান কৰিব। আকাশবাণী জম্মুৰ সংবাদদাতাই প্ৰকাশ কৰা তথ্য অনুসৰি জম্মু, উধমপুৰ আৰু এন চি আৰ দিল্লীত কাইলৈ ভোটগ্ৰহণৰ বাবে যাৰতীয় প্ৰস্তুতি সম্পূৰ্ণ হৈ উঠিছে। সেই অনুসৰি ৩৪টা বিশেষ ভোটগ্ৰহণ কেন্দ্ৰ স্থাপন কৰা হৈছে। আনহাতে, ভোটগ্ৰহণ কেন্দ্ৰ আৰু অন্যান্য স্থানসমূহৰ নিৰাপত্তাৰ বাবে কেন্দ্ৰীয় সশস্ত্ৰ অৰ্ধ-সামৰিক বাহিনীৰ ১৫০টা গোটৰ লগতে জম্মু-কাশ্মীৰ সশস্ত্ৰ আৰক্ষী তথা ভাৰতীয় সশস্ত্ৰ বাহিনীৰ জোৱান নিয়োগ কৰা হৈছে।

০০০০০

লোকসভা নিৰ্বাচনৰ সপ্তম তথা অন্তিম পৰ্যায়ৰ বাবে ৰাজনৈতিক দলসমূহৰ প্ৰচাৰ অভিযান তীব্ৰতৰ হৈ উঠিছে। বিভিন্ন দলৰ নেতাসকলে ভোটদাতাসকলৰ মন জয় কৰাৰ বাবে আপ্ৰাণ চেষ্ঠা চলাইছে। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোডীয়ে আজি বিয়লি পাঞ্জাবৰ গুৰদাসপুৰ আৰু জলন্ধৰত দুটাকৈ নিৰ্বাচনী ৰেলীত অংশগ্ৰহণ কৰিব। আনহাতে, কংগ্ৰেছ নেতা শচীন পাইলটে আজি শ্ৰীআনন্দপুৰ চাহিব লোকসভা সমষ্টিত প্ৰচাৰ চলাব। বহুজন সমাজ পাৰ্টীৰ নেত্ৰী মায়াবতীয়েও আজি পাঞ্জাবৰ নৱনছেহৰ চহৰত প্ৰচাৰ অভিযানত ভাগ ল'ব।

ইপিনে, হিমাচল প্ৰদেশত অহা ১ জুনত হ'বলগীয়া সপ্তম পৰ্যায়ৰ ভোটগ্ৰহণৰ লগতে ছটা বিধানসভা সমষ্টিত হ'বলগীয়া উপ-নিৰ্বাচনৰ বাবে প্ৰচাৰ অভিযান তুংগত উঠিছে। ৰাজ্যখনত বিজেপি আৰু কংগ্ৰেছৰ তাৰকা প্ৰচাৰকসকলে দলীয় প্ৰাৰ্থীৰ সমৰ্থনত ৰোড শ্ব', ৰেলী আদিকে ধৰি বিভিন্ন ধৰণে নিৰ্বাচনী প্ৰচাৰ চলোৱা পৰিলক্ষিত হৈছে। বিজেপিৰ জ্যেষ্ঠ নেতা নৰেন্দ্ৰ মোডীয়ে আজি নিৰ্বাচনী প্ৰচাৰৰ উদ্দেশ্যে হিমাচল প্ৰদেশলৈ যাব। তেওঁ চিৰমৌৰ জিলাৰ নাহানৰ চৌগান গ্ৰাউণ্ডত বিজেপিৰ বিজয় সংকল্প ৰেলীক সম্বোধন কৰিব। আনহাতে, কংগ্ৰেছৰ সভাপতি মল্লিকাৰ্জুন খাৰ্গেই কাইলৈ ছিমলাৰ ৰোহৰত প্ৰচাৰ অভিযানত ভাগ ল'ব। কংগ্ৰেছ নেতা ৰাহুল গান্ধীয়েও কাইলৈ ছিমলাৰ নাহানত এটা ৰেলীত অংশগ্ৰহণ কৰাৰ লগতে দেওবাৰে হামিৰপুৰ সংসদীয় সমষ্টিৰ উনাত প্ৰচাৰ অভিযানত ভাগ ল'ব।

০০০০০

গুৱাহাটীৰ আঞ্চলিক বতৰ বিজ্ঞান কেন্দ্ৰই আজি ৰাজ্যখনৰ বিভিন্ন ঠাইত পাতলীয়াৰ পৰা মজলীয়া বৰষুণ আৰু বজ্ৰপাত হোৱাৰ সম্ভাৱনা আছে বুলি প্ৰকাশ কৰিছে। আনহাতে ২৬ মে' দেওবাৰে ৰাজ্যখনৰ দুই এঠাইত ঘণ্টাত ৩০ৰ পৰা ৪০ কিলোমিটাৰ বেগেৰে ধুমুহা আৰু ধাৰাষাৰ বৰষুণ হোৱাৰ সম্ভাৱনা আছে। আনহাতে সোমবাৰেও ধাৰাষাৰ বৰষুণ হোৱাৰ সম্ভাৱনা আছে বুলি বতৰ বিজ্ঞান কেন্দ্ৰই প্ৰকাশ কৰিছে।

০০০০০

মহাৰাষ্ট্ৰৰ পুণেৰ খাড়কৰাছালাত ৰাষ্ট্ৰীয় প্ৰতিৰক্ষা একাডেমীৰ ১৪৬ সংখ্যক পাঠ্যক্ৰমৰ কেডেটসকলৰ পাছিং আউট পেৰেডৰ আয়োজন কৰা হৈছে। অনুষ্ঠানত সেনাবাহিনীৰ মুৰব্বী, জেনেৰেল মনোজ পাণ্ডে উপস্থিত থাকে। উল্লেখযোগ্য যে কালি হাবিবুল্লাহ ভৱনত ৰাষ্ট্ৰীয় প্ৰতিৰক্ষা

একাডেমীৰ ১৪৬ সংখ্যক পাঠ্যক্রমৰ সমাৰ্তন অনুষ্ঠিত হয়। হিমাচল প্ৰদেশৰ কেন্দ্ৰীয় বিশ্ববিদ্যালয়ৰ উপাচার্য প্ৰফেচাৰ ড০ শত প্ৰকাশ বানচল অনুষ্ঠানৰ মুখ্য অতিথি হিচাপে উপস্থিত থাকে। সমাৰ্তনত জৱাহৰলাল নেহৰু বিশ্ববিদ্যালয়ৰ মুঠ ২০৫ গৰাকী কেডেটক সন্মানীয় স্নাতক ডিগ্ৰী প্ৰদান কৰাৰ লগতে মিত্ৰদেশৰ ১৭ গৰাকী কেডেটকো ডিগ্ৰী প্ৰদান কৰা হয়। তদুপৰি নৌসেনা আৰু বায়ুসেনাৰ ১৩২ জন কেডেটেৰে গঠিত বি-টেক পাঠ্যক্রমৰ তৰফৰ পৰা 'তিনি বছৰৰ পাঠ্যক্রম সম্পূৰ্ণ কৰা'ৰ প্ৰমাণপত্ৰ প্ৰদান কৰা হয়।

000000

ফিল্মছ এণ্ড টেলিভিছন ইনষ্টিটিউট অব ইণ্ডিয়া, এফ টি আই আই পুনেৰ এগৰাকী ছাত্ৰই নিৰ্মাণ কৰা এখন চলচ্চিত্ৰই ৭৭ সংখ্যক কাঁ চলচ্চিত্ৰ মহোৎসৱত লা চিনে সন্মানৰ শীৰ্ষ বঁটা লাভ কৰিছে। এফ টি আই আইৰ ছাত্ৰ চিদানন্দ নায়কে পৰিচালনা কৰা চলচ্চিত্ৰখনৰ নাম হৈছে "sunflowers were the first ones to know"। লা চিনে শিতানত সমগ্ৰ বিশ্বৰ দুহেজাৰ ২৬৩খন চলচ্চিত্ৰৰ ভিতৰত কেৱল ১৮খন চলচ্চিত্ৰহে নিৰ্বাচিত কৰা হৈছিল। এই সকলোবোৰ চলচ্চিত্ৰই হৈছে বিশ্বৰ বিভিন্ন বিদ্যালয়ৰ ছাত্ৰ-ছাত্ৰীসকলৰ দ্বাৰা নিৰ্মিত।

00000

পাপুৱা নিউগিনিৰ এটা ভিতৰুৱা অঞ্চলত ভূমিস্থলনৰ ফলত কমেও ১০০জন লোকৰ মৃত্যু হোৱাৰ বাতৰি পোৱা গৈছে। অষ্ট্ৰেলিয়ান ব্ৰডকাষ্টিং কৰ্পোৰেশ্যনে প্ৰকাশ কৰা মতে ভূমিস্থলনৰ ফলত দ্বীপ ৰাষ্ট্ৰখনৰ এংগা প্ৰদেশৰ কাউকালাম গাঁওখন বিধবস্তু হৈ পৰিছে। অৱশ্যে দেশখনৰ বিভাগীয় কৰ্তৃপক্ষই ভূমিস্থলনৰ ফলত অঞ্চলটোত মৃত্যু হোৱা লোকৰ সংখ্যা অধিক হ'ব পাৰে বুলিও আশংকা প্ৰকাশ কৰিছে। অষ্ট্ৰেলিয়াৰ উত্তৰ দিশত অৱস্থিত পাপুৱা নিউগিনিয়া হৈছে ৮০০টা বিভিন্ন ভাষা-ভাষী লোকে বসবাস কৰা এখন উন্নয়নশীল ৰাষ্ট্ৰ। প্ৰায় ১ কোটি লোকে বসবাস কৰা পাপুৱা নিউগিনিয়া হৈছে অষ্ট্ৰেলিয়াৰ পাছতেই সৰ্বাধিক জনসংখ্যাৰ দক্ষিণ প্ৰশান্ত মহাসাগৰীয় ৰাষ্ট্ৰ।

00000

ভাৰতৰ বেডমিণ্টন তাৰকা পি ভি সিন্ধুৱে মালয়েছিয়াৰ কোৱালালমপুৰত অনুষ্ঠিত মালয়েছিয়া মাষ্টাৰ্ছ বেডমিণ্টন প্ৰতিযোগিতাৰ মহিলাৰ ছিংগলছত ছেমি ফাইনেলত প্ৰবেশ কৰিছে। দুবাৰকৈ অলিম্পিকৰ পদক জয়ী সিন্ধুৱে কোৱাৰ্টাৰ ফাইনেলত চীনৰ হান য়ুইক ২১-১৩, ১৪-২১, ২১-১২ গেমত পৰাস্ত কৰে। অৱশ্যে মহিলাৰ ছিংগলছৰ আন এখন কোৱাৰ্টাৰ ফাইনেলত ভাৰতৰ অস্মিতা চলিহা চীনৰ ঝেং য়ি মেনৰ হাতত ১০-২১, ১৫-২১ গেমত পৰাজিত হয়।

আনহাতে, ভাৰতৰ কিৰন জৰ্জ মালয়েছিয়াৰ জি জিয়ালিৰ হাতত ১৩-২১, ১৮-২১ গেমত পৰাজিত হৈ পুৰুষৰ ছিংগলছৰ প্ৰি-কোৱাৰ্টাৰ ফাইনেলৰ পৰা বাহিৰ হোৱাৰ লগতে ছাই প্ৰতীক আৰু কৃষ্ণ প্ৰসাদ গৰ্গৰ যুটীটো পুৰুষৰ ডাবলছৰ প্ৰি-কোৱাৰ্টাৰ ফাইনেলত চীনৰ প্ৰতিদ্বন্দ্বীৰ হাতত পৰাজিত হয়। তৃষা জলী আৰু গায়ত্ৰী গোপাচাণ্ডৰ ভাৰতীয় যুটীটোও মহিলাৰ ডাবলছৰ প্ৰি-কোৱাৰ্টাৰ ফাইনেলত টাইৱানৰ প্ৰতিদ্বন্দ্বীৰ হাতত পৰাভূত হৈ প্ৰতিযোগিতাৰ পৰা বাহিৰ হৈছে।

00000

ৰাজস্থান ৰয়েলছ আজি চেন্নাইৰ এম এ চিডাম্বৰম ষ্টেডিয়ামত হ'বলগীয়া আই পি এল ক্ৰিকেট প্ৰতিযোগিতাৰ দ্বিতীয়খন কোৱালিফায়াৰত ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব। আজিৰ খেলখনত জয়লাভ কৰা দলটোৱে দেওবাৰে ফাইনেলত কলকাতা নাইট ৰাইডাৰ্ছৰ সন্মুখীন হ'ব।

উল্লেখযোগ্য যে কলকাতা নাইট ৰাইডাৰ্ছে প্ৰথমখন কোৱালিফায়াৰত ছানৰাইজাৰ্ছ হায়দৰাবাদক পৰাস্ত কৰি ইতিমধ্যে প্ৰতিযোগিতাৰ ফাইনেলত স্থান নিশ্চিত কৰিছে।

00000

সমাপ্ত